

Куќа на уметностите во центарот на Скопје

Куќата на уметности на земјите од Југоисточна Европа е проект со кој Министерството за култура аплицираше во УНЕСКО, и кој доби безрезервна поддршка од Владата на Македонија. Стапува збор за простор од 2000 квадратни метри во центарот на Скопје (кај Мала станица) кој ќе се преуреди во еден вид галериски и арт комплекс. Според идејата на Министерството во него секоја земја од Југоисточна Европа би требало да добие посебен департмент со големина од 150 квадратни метри. Во овие простори, кои ќе им бидат екстериторијално отстапени на земјите, тие ќе можат да ги презентираат своите културни достигнувања, да организираат изложби, перформанси и друго. Во рамките на оваа куќа на уметноста предвидено е да се направи мала киносала со околу 100 седишта, која ќе можат да ја користат сите земји за презентирање на своите филмски проекти или за предавања од областа на културата и уметноста. Ако овој предлог биде поддржан од УНЕСКО куќата ќе биде наречена "Унескова куќа на уметностите на земјите од Југоисточна Европа".

Министерката за култура Ганка Самоиловска-Цветанова, вчера повторно го искажа задоволството од соработката со УНЕСКО. Таа ја потенцираше информацијата, дека врз основа на досегашната регионална соработка, но и поради улогата на Македонија, на конференцијата во Париз, е одлучено во Охрид во текот на ноември да биде одржан Форум за дијалог меѓу цивилизациите на кој е најавено присуство на генераниот секретар на УНЕСКО Коичиро Мацура. Оваа соработка, министерката Самоиловска ја смета за успешна и поради фактот што во земјава и деновиве, во реализација на најавената мониторинг мисија, присуствуваат претставници на канцеларите на УНЕСКО со седиште во

Сараево и Венеција. Нивното доаѓање е дел од започнатиот проект во кој Македонија е претставена преку Републичкиот завод за заштита на споменците на културата, а во него досега се вложени 8.000 американски долари за евидентирање на сите оштетени споменици. И во оваа прилика министерката се огради од забелешките дека мисијата доаѓа постфестум, откако дел од споменичното културно наследство е оштетено од воените дејствија, потенцирајќи дека УНЕСКО неможе да ги спречи воените дејствија и дека спомениците ќе се заштитуваат тогаш кога ќе се обезбеди безбедност во реоните каде тие и се наоѓаат. Годинава УНЕСКО со 20 000 американски долари ќе го помогне и изготвувањето на елаборат за досието на македонската кандидатура на "Галичката свадба" за прогласување на ремек дело на духовното наследство, а Министерството за култура е покането да учествува и на Мултикултурниот фестивал кој го организира Клубот на УНЕСКО во Греција, а чие одржување е планирано за периодот од 10 - 25 јуни 2002 во г. Пиреа.

За воспоставената соработка на релација УНЕСКО - Македонија, ќе остане забележано дека во периодот 2000 - 2001 година, меѓународната организација финансирала осум, од петнаесетте поднесени проекти, во износ од 145.000 американски долари, но и дека со финансиска поддршка во износ од 12 000 и 35 000 американски долари се подржани и невладините организации Детскиот парламент на Македонија и Интернационалната мрежа за образование и ресурси, со напомена дека соработката продолжува, но поради поголема ефикасност се планира најскоро да се именува лице кое континуирано ќе ја претставува Македонија во УНЕСКО, функција која сега ја врши македонскиот амбасадор во Франција.